

# DAWL TA' TAMA

## GHAQDA

Jidħak id-dawl ta' l-aħħar xemx: fil-baħar  
jgħaddi ħiemed id-dell ta' xi ħajbura:  
lil hinn fejn l-oqsma tħaddar, deheb u fidda  
jilagħbu fuq il-ġmiel ta' dik il-ħdura.

Il-qamar tiela', ġanira nar, mix-xefaq  
ta' safa u ħimura: fuq l-uċuh slimija  
tixgħel miljet id-daħik li hemm fil-ġħoli  
tbajjad u tħegġegħ kullimkien bid-dija.

Hieni l-ħaddiem jerġa' mix-x'għol għal daru,  
hienja t-tislina tilqgħu ħada l-bieb,  
u l-kelma għasel li tghaddilu martu  
hi kelma bnina, kif ukoll tal-ħbieb

il-ħajr hu safi. Sliema, sliema, sliema  
tintradd ġo dik id-dar mill-hemm miftuma,  
fejn jimraħ l-hena taċ-ċkejknin: f'ħarsithom  
bħal f'mera jiddi l-ferħ ta' tfal li huma.

Qatt mal-mixja tas-snin f'dik id-dar ġenna  
m'għaddiet qalila l-ħsara, u b'difrejha  
barxet il-ġieħ, l-imħabba. Ħelwa xirfet  
xemx is-Sewwa kuljum, u tbissmet lejha.

## IMHABBA

Meta, mitfi u mriegħed,  
id-dawl tal-qamar kien jidħol mit-tieqa,  
u bħall-mewġa lubiena  
li tbus ix-xtajta, hekk ibus in-nieqa  
fejn tidħak it-tarbija  
rajtek, missier ħanin, tersaq qajl qajla  
bl-imħabba tfur minn qalbek,  
u tross ma' sidrek dik il-ġmiel ta' tfajla:  
Saħħrek il-ħars imbissem  
li xiref, kollu ħlewwa, minn għajnejha,  
u saħħrek id-dmugħ ġawhar  
li, sħun, ġelben u żzerżaq ma' ħaddejha.  
Hassejt, dak il-ħin, xrara  
tikbes fi ħsiebek ta' l-imħabba sħiħa:  
għaddiet ma' demmek rogħda,  
u ngabru sfiq xuftejk f'bewsiet ferrieħa,

għax fit-tbissima kbira  
ta' dik iċ-ċkejknina, rajt ix-xebħ u l-ħajja  
ta' dak li kien: ħanina  
firxet dijitha, u s-sebħ ta' l-isbaħ ġrajja  
fuq ġbinek iż-Żgħużija:  
u dlonk f'għajnejk iġġawħret, safja, d-demgħa  
oħla mill-ward tal-ġnejna,  
u mill-ward l-ieħor li jilgħab fis-sema.

## TAMA

Bħal riefnu jaqleb fuq irwiefen oħra  
hekk jgħaddi ż-żmien: il-Lum jitfa' d-dell tiegħu,  
u tisma' l-Għada jħabbat wara biebek  
bin-niket ta' ħajjiet illi jġib miegħu.

Kienet bla heda f'dik id-dar imbierka  
—fejn ħaqq u sliema taw ħelsien u serħ,  
fejn qalb ta' omm ingabret f'bewsia hienja,  
fejn ħaddiem twajjeb beka dmugħ ta' ferħ—

kienet ix-xemx taqsam mill-ħajr ta' ġewwa  
u tħammar il-ħaddejn ta' tfal li ġmielhom  
jisboq il-ġmiel tal-ġonna: ħlejju u safi  
kien jirgħa l-mewġ tad-deheb u jsebbaħ dlielhom.

'Ma r-riefnu ħakem dik l-għamara u ħarbat  
il-barka ta' ġo fiha: swied ta' qalb  
ħemmed il-ħegġa tat-tbissim, u d-dalma  
tal-ħsieb infirxet fuq l-uċuħ. It-talb  
ma jistrieħ qatt, u t-tama tiżhar dejjem,  
għax biss fit-talb u fit-tamiet qawwija  
tilmaħ, waqtiet, is-Sebħ, sultan ta' dari,  
jidħaklek dik id-daħika taċ-ċkunija.

Ġużi Ċetcuti

Jannar, 1936